

ከይንጠላለም ዝመሓልና።

ማሕላ ኣሎና ማሕላ ናይ ሕልና፤

ዝኣተናዮ ብሂወት ከለዉ ሰውኣትና፤

እዉ ብሂወት ከለዎ ጅጋኑ ኣተትና፤

ዘይሕክኸ ዘይድምሰስ ካብ ሓንጎልና፤

ድቃስ ዝኸልእ ኣብ ዝኸድና ኬድና።

ሃገር ከብል ሂወቱ ዝኸፈለ፤

ኣሰር ሸዳኡ ብሓመድ እንተተኸወለ፤

ኣዕጽምቱ ኣሎ ኣብ ጎቦ ጎልጎል ደንከለ፤

ይጭርሕ ዓወት ንሓፋሽ እናበለ፤

መብጽዓ ኣይትረሰው ይብል እናደዋወለ።

እዉ ማሕላ ኣሎና ዕዳ ናይ ሕልና፤

ምስታ ሂወታ ዘይበቐቐት ዕሸል ሃብትና፤

ክንሕብሕብ ስድራ ቤት ሰውኣትና፤

ደቂ እቶም ውፉይት ዝሓለፉ ምእንቲ ህላወና፤

እንትርፎ ብፈንፈስ ብዓይኒ ኣይንረኣኤን ኢና።

እቶም ኣብ ሳሊና ኣብ ጨው ዝሰጠሙ፤

ኣብ ግራር ምስ ታንክታት ዝገጠሙ፤

ስጋለት ቀጣን ከሰግሩ ብመድፍዕ ዝተሃርሙ፤

ብባሕሪ ተዋጊኦም ዓለም ዘስደመሙ፤

ኣዕጽምቶም ኣሎ ኣብ ባሕሪ ሰጢሙ።

ኣብ ሳሕል ዝወደቁ ኩሎም ሰማኢታት ኤርትራ፤

ኣብ ባርካ ዝተሰዉኡ ተጋደልቲ ሰውራ፤

ኣብ ሰራዮ ዝኸፈሉ ሂወቶም ነዛ ባንደራ፤

እተን ዓሳክር ደርጊ ዝማረኸ ኣብ መንደፊራ፤

ከይህሉዉ ደቆም ደቀን ዝሳኣኑ እንጀራ።

ኣብ ሓማሲዮን ኣሎ ጅግና ሃገር እናለ ዝወደቐ፤

ኣብ ቤት ማእሰርቲ ሰንበል ማሪያም ግቢ ዝሓቐቐ፤

ነዛ ሓንቲ ዘይትምለስ ሂወቱ ከይበቐቐ፤

አዕጽምቱ ይምስክር ብደም ጨቂዩ ዝተነድቀኛ፤

ስሙ ይነብር ዘልላለም እናደመቐ።

አኸራናት ሰንሒት እስከ መስክሩ፤

ውዕሎ ተጋደልቲ ከመይ'ዩ ኔሩ፤

ሰብ ኮይኑ ጥይት ምሱሑ መድፍዕ ድራሩ፤

አብ ዝባንኩም ከንደይ ቡምባታት ተፈንጂሩ፤

አብ ከርሱኩም አሎ ዘይጠፍእ ታሪኽ ንሓዋሩ።

አብ አከለጉዛይ ኩፉእ ሪኢና፤

ሰራዊት ወያኔ ከመጽ መሲሉ ዶሮና፤

ከይሞተ ከሎ ገሊጽና ሓዘንና፤

ከም ቐጽሊ ረጊፉ ዘይቡሉ ዋና፤

ከሳብ መራሕቱ ዝብልዎ ኣይኮነን ሬሳና።

እንተኮነ ንሕናውን ከፊልና እጃምና፤

እንፈትዎም ቀያሕቲ ኣሓት ኣሕዋትና፤

እንታይ ከንገብር ቀናእ ካብ ኮነ ጎረበትና፤

እንትርፎ ምጉባጥ ዘይፎቱ ጸቡቕ ዝምድና፤

ህልቂት ህዝቡ ዘይግድሶ ጨካን ደመኛ።

ሃዩ ሓደራ ጎቦ እምባሴራ ሓልዎ ደባትና፤

ቀሲና ንሓድር ንግኻ አሚንና፤

ጸላኢ ምስትርኢ ሃሎው ባሎም ምክልኻል ሓይልና፤

ድሉዋት ውፉያት ምእንቲ ኤርትራና፤

አምላኽ ምስኣም ይኹን ጸሎት ናይ ኩልና።

ኩናት ሕሱም ብጾት ዝፈላሊ፤

ንገለ ሞት ትቐጽጾ ይበሃል ኔሩ ትማሊ፤

ንገለ ዓይኑ ተንቁር ብርሃን ካብ ጸልማት ኸይፈሊ፤

ዝሎን መሓውሩ ተጠዋዊዩ ከም ጎባጥ ሓኸሊ፤

እስከጅታት አብ ኑብሱ ሰፊሩ ጅማውቲ አሳሪ፤

አካላቱ ተበሳሲዑ መዓናጡ ተቐጺሩ ከም ፈትሊ፤

እዝስ ኣይኮነንዶ ግሁድ መርያ ሃገራዊ ፍቕሪ።

ዕድል ዝነበሮም ከማና ጡዑም ክድረሩ፤

ምስ ስድራ ቤቶም ማሙቆም ከሓድሩ፤

ጉቡኦም ፈጸሞም ትሕቲ መሬት ዝሰፈሩ፤

ፈጸሞም ዘይምለሱ ንዘንትእሉት ንሓዋሩ፤

ሓላፍነትና እዩ ስድራ ቤቶም ጸጊቦም ከሓድሩ።

እዚ ካብ ኮነ ታሪክ ብሓዲሩ፤

ታሪክ እቶም ጆጋኑ ጥይት ዝተደሩ፤

ኣብ መዕረፊኦም ቀሲኖም መታን ክነብሩ፤

ጉቡኣና ንግበር ደቆም ክመሃሩ፤

ንዓናውን ዕግበትዮ ሕልናና ዝቐሰነሉ።

ዘለኣለማዊ ዝኸሪ ንሰማእታትና።

ዓወት ንሓፋሽ።

ገብረንጉስ መስመር።

